

په اسلامي شريعت کې د څارويو حقونه

پوهنوال سيدابوبکر هاشمي

اسلامي ثقافت ډيپارټمنټ، شرعياتو پوهنځی، کابل پوهنتون، کابل، افغانستان

Email: abubaker_hashimi@yahoo.com

لنډيز

دا څېړنه د اسلام له نظره د څارويو حقونه روښانه کوي. د قرآن، حديث او فقهي اصولو پر بنسټ د هغوی ساتنې، پالنې او درناوي ته اشاره کوي. دا څېړنه د توصيفي او تحليلي ميتودونو له لارې ترسره شوې، چې اسلامي نصوص، فقهي منابع او د علماوو نظريات پکې شامل دي. اسلام څارويو ته ځانگړي حقونه ورکړي، د هغوی د خوراک، څښاک او استوگنې خيال ساتل لازم گڼي، ظلم منع کوي او له هغوی سره د مهربانۍ توصيه کوي. د قربانۍ، ښکار او کار لپاره د څارويو کارونې ته هم شرعي حدود ټاکل شوي دي. د څارويو د حقوقو رعايت نه يوازې د اسلامي اخلاقو برخه ده، بلکې د چاپېريال ساتنې، بشردوستۍ او ټولنيز عدالت لپاره هم اړين دی. د اسلام په رڼا کې څارويو ته درناوی، عدالت او رحمت توصيه کوي او دا اصول بايد په معاصر ژوند کې عملي شي او څارويو باندې ظلم و نه شي.

کلیدي اصطلاحات: څاروي؛ حقونه؛ چاپېريال؛ قرباني؛ طبيعت

Animal Rights in Islamic Law

Sayed Abubaker Hashimi

Department of Islamic Culture, Faculty of Shriah, University of Kabul, Kabul
Afghanistan

Email: abubaker_hashimi@yahoo.com

Abstract

This research highlights the rights of animals from an Islamic perspective, emphasizing their protection, care, and respect based on the Quran, Hadith, and Islamic jurisprudential principles. The study employs descriptive and analytical methods, including Islamic texts, jurisprudential sources, and opinions of scholars. Islam grants specific rights to animals, making it obligatory to provide them with food, water, and shelter while prohibiting cruelty and encouraging kindness. There are also established Shariah guidelines for using animals for sacrifice, hunting, and labour. Observing animal rights is not only a part of Islamic ethics but also essential for environmental protection, humanitarian values, and social justice. Islam advocates respect, justice, and mercy toward animals, and these principles should be implemented in modern life to prevent cruelty toward them.

Keywords: Animal; Environment; Nature; Rights; Sacrifice

سرريزه

الحمد لله رب العالمين والصلاة والسلام على خير خلقه محمد وعلى آله وصحبه اجمعين اما بعد:

اسلام د څارويو د حقوقو په اړه پراخې او روښانه لارښوونې لري. څاروي د الله تعالى مخلوقات دي او انسان ته امر شوی، چې له هغوی سره په مهرباني، شفقت او عدل چلند وکړي. اسلام نه يوازې دا چې د څارويو د ښېگڼې توصيه کوي، بلکې د هغوی د ازارولو، لوړې، تشدد او بې ځايه وژل منع کوي.

حضرت محمد ﷺ د څارويو حقونو ته ځانگړې اهميت ورکاوه او د هغوی سره د ناسم چلند سخت مذمت يې کړې دی. هغه وفرمايل: [عَنْ أَبِي هُرَيْرَةَ، قَالَ: قَالَ رَسُولُ اللَّهِ ﷺ: يَا رَسُولَ اللَّهِ لَنَا أَجْرٌ فِي الْبَهَائِمِ؟ قَالَ: «نَعَمْ فِي كُلِّ ذَاتِ كَيْدٍ رَطْبٍ أَجْرٌ» (ابو عوانه الاسفرائيني، ۱۹۹۸م. ج ۲ ص ۳۶۷). ژباړه: ابو هريره رضي الله عنه روايت کوي، مور وويل: ای د الله رسوله! ايا مور ته د څارويو په پاللو کې اجر شته؟ هغه وويل هو! په هر ژوندي ساه لرونکي (ژوي) باندې احسان کې اجر او ثواب شته.

دا حديث د څارويو د حقونو ارزښت څرگندوي. اسلام مور ته امر کوي، چې د هر ژوندي مخلوق سره رحم او نرمي وکړو. که يو څوک څاروي ته خواپه او اوبه ورکوي يا د هغه اړتياوې پوره کوي، نو د الله تعالى له لوري ورته اجر ورکول کيږي. دا حديث د اسلام د رحمت او عدالت ښکاره بېلگه ده، چې يوازې انسانان نه، بلکې ټول مخلوقات پکې شامل دي. "مور وويل: ای د الله رسوله! ايا مور ته د څارويو په پاللو کې اجر شته؟ هغه وويل هو! په هر ژوندي ساه لرونکي (ژوي) باندې احسان کې اجر او ثواب شته

په فقهي کتابونو کې د څارويو د کارولو، ښکار، قرباني او حتی د هغوی د حقونو تر پښو لاندې کولو د گناهونو تفصيل شوی دی. اسلام د رفق او نرمۍ دين دی او د انسانانو ترڅنگ، د څارويو حقونه هم په جدي ډول تضميني، ترڅو په ټولنه کې د عدالت او رحم اصول پلي شي.

د دغې څېړنې اصلي ستونزه دا ده، چې ډېری خلک د څارويو د حقونو په اړه کافي معلومات نه لري، معلومات هو لري؛ خو په بشپړه توگه يې له پامه غورځوي. د دې ناپوهۍ له امله د څارويو اړتياوې لکه خواپه، سرپناه او روغتيا، تر ډیره نه مراعات کيږي او ډېری ناپوهان ورسره ناوړه چلند کوي. هغوی که د څارويو حقونه، کوم چې اسلام ورکړي مطالعه کړي نو څاروي به د هغوی له ناوړه چلند څخه نجات پيدا کړي.

د څارويو حقونه د انسانيت د بنسټيزو ارزښتونو يوه مهمه برخه جوړوي. د دې موضوع څېړنه د ټولنيز، اخلاقي، علمي او مذهبي اړخونو له مخې ډير اهميت لري. دا د انساني کرامت، ټولنيز پرمختگ او د طبيعي نړۍ د ساتنې لپاره يوه اړينه هڅه ده. د څېړنې په پايله کې انسان کولای شي له څارويو سره په مهرباني چلند وکړي او د هغوی حقونه په ښه ډول مراعات کړي.

دغه موضوع مې ځکه وټاکله چې:

۱. خلک د څارويو د حقونو په هکله پوهاوی پیدا کړي. خلک پوی شي چې د څارويو سره نرمي د انسان د شخصیت او اخلاقو ښکارندويي کوي. یو مهربان انسان به نه یوازې د څارويو، بلکې د ټولنې ټولو غړو سره ښه چلند کوي، نو ځکه مې دغه موضوع وټاکله.
 ۲. دغه موضوع د معاصرې نړۍ اړتیا ده. په اوسني عصر کې خلک په څارويو ډیر ظلمونه کوي. د دې موضوع حل یوازې په اسلام کې دی. نو له دې کبله مې دغه موضوع وڅېړله.
- یاده څېړنه د لاندې اصلي او فرعي پوښتنو د ځوابولو او موخو د تحقق هڅه کوي:

اصلي پوښتنه

د اسلامي شریعت په رڼا کې څارويو ته باید کوم اساسي حقونه ورکړل شي؟

فرعي پوښتنې

۱. د څارويو سره باید څنګه چلند وشي؟
۲. اسلام د څارويو په هکله څه نظر لري؟
۳. د انسان لپاره د څارويو ګټه څه ده؟
۴. د انسان کوم تصرفات له څارويو سره منع دي؟

د څېړنې موخې

۱. د اسلام په رڼا کې څارويو ته د ورکړ شویو حقونو پیژندنه؛
۲. د څارويو د حقونو په هکله د عامه پوهاوي لوړول؛
۳. د څارويو حقونه رعایت شي، ظلم او ناوړه چلند ورسره ونه شي؛

د څېړنې مخینه

د څارويو د حقونو مفکوره لرغونې تاریخ لري او په بېلابېلو دورو کې یې د مذهبي او علمي افکارو په رڼا کې وده کړې ده. د دې موضوع مخینه د انساني اخلاقو او طبیعت کې د همغږۍ په هڅو کې رېښه لري. په قرآن کریم او نبوي احادیثو کې د څارويو حقونه ذکر شوي دي، چې په اوسني عصر کې هم په دې هکله کتابونه لیکل شوي دي، چې د بېلګې په توګه د دريو کتابونو یادونه کوم.

۱. حقوق الحيوان فی الاسلام، چې محمد علی الباربي مؤلف دی. مؤلف په دې کتاب کې د څارويو استوګن ځایونه، تغذیې او روغتیا ساتنې لپاره عملي تدابیر وړاندې کړي دي.

۲. الفرق بالحيوان في الشريعة الاسلامية، چې مؤلف يې محمد ابراهيم الحمد دی. مؤلف په دې کتاب کې د څارويو د حقونو په اړه د ټولني د پوهاوی زياتول او د څارويو د ښه ژوند لپاره د مثبتو عادتونه رواجول څېړلي دي.

۳. الفرق بالحيوان في الشريعة الاسلامية:، چې مؤلف يې دكتور عبدالعزيز بن عبدالله دی. دا کتاب د اسلام د مهرباني او عدالت اصول روښانه کوي، چې څرنگه بايد د څارويو سره ښه چلند وشي او د هغوی د حقونو ساتنه ولې ضروري ده.

دا کتابونه په عربي ژبه دي، خو په پشتو ژبه ما کوم داسې کتاب پيدا نه کړ، چې په دې اړه معلومات پکې راغلي وي؛ نو ومې غوښتل چې په دې هکله څېړنه وکړم، ترڅو زمونږ د وطن خلک پوه شي چې اسلام څارويو ته په ښه نظر گوري او هغوی د طبيعت ښکلا گڼي.

څېړندود

په دې څېړنه کې له توصيفي او تحليلي ميتودونو څخه د قرآن، احاديث او فقهاوو نظرونو په رڼا کې کار اخيستل شوی دی.

د څېړنې پلان

دا څېړنه د څارويو د حقونو او په هغوی باندې د نرمۍ په اړه ليکل کيږي، چې ډير ښه مطالب لري، په لومړي مبحث کې د شريعت نرمي او رفق تر څېړنې لاندې نيول شوی دی او په دويم مبحث کې د قرآني آياتو او نبوي احاديثو په رڼا کې د څارويو حقونه شرح شوي دي او په درېيم مبحث کې د قرآن آيتونو په رڼا کې د څارويو ارزښت تريح لاندې نيول شوی او په څلورم مبحث کې د اسلام لخوا د څارويو سره د ځينو ممنوعو تصرفاتو تحريم تر عنوان لاندې موضوع څېړل شوې ده. په پينځم مبحث کې، د څارويو سره د حق د ناسم استعمال تحريم موضوع شرحه روښانه شوې او په شپږم مبحث کې، د سوارۍ په حق کې بې ځايه سختي او د هغې اسلامي قيودات شرحه شوي. په دې څېړنه کې له توصيفي، تحليلي ميتودونو څخه کار اخيستل شوی دی.

نرمي او رفق يو اسلامي اصل دی

دغه مبحث څلور مطلبونه لري او دا خبره روښانه کوي، چې اسلام په اصل کې د نرمۍ او شفقت دين دی.

الله جل جلاله نرمي خوښوي

اسلام په ټولو چارو کې د نرمۍ او مهرباني اصول شامل کړي، چې دا د مؤمن ځانگړتيا او د ايمان د ځواک ښه گڼل کېږي. نرمي او نيک چلند د کارونو ښکلا جوړوي او د هغې نه شتون د چارو عيب گڼل کېږي. الله جل جلاله رفق او نرمي خوښوي.

رسول الله ﷺ فرمايلي دي: [إِنَّ اللَّهَ رَفِيقٌ يُحِبُّ الرَّفْقَ فِي الْأَمْرِ كُلِّهِ] (البخاري. ۱۴۲۲. ج ۹ ص ۱۶).
ژباړه: بېشکه الله نرم (مهربان) دی او په ټولو کارونو کې نرمی خوښوي. په صحيح مسلم کې بله روايت داسې دی:

[إِنَّ اللَّهَ رَفِيقٌ يُحِبُّ الرَّفْقَ، وَيُعْطِي عَلَى الرَّفْقِ مَا لَا يُعْطِي عَلَى الْعُنْفِ وَمَا لَا يُعْطِي عَلَى سِوَاهُ.] (مسلم. ب. ت. ج ۴ ص ۲۰۳).

ژباړه: بېشکه الله نرم دی، نرمی خوښوي او په نرمۍ باندې داسې اجر ورکوي چې په سختۍ يا نورو طريقو يې نه ورکوي.

نرمي د هر کار ښکلا ده

حضرت عايشه رضی الله عنها روايت کوي چې رسول الله ﷺ وفرمايل: [إِنَّ الرَّفْقَ لَا يَكُونُ فِي شَيْءٍ إِلَّا زَانَهُ، وَلَا يُنْزَعُ مِنْ شَيْءٍ إِلَّا شَانَهُ] (لنيسابوري. ۲۰۰۳ م. ج ۴ ص ۲۰۴).

ژباړه: نرمي په هر شي کې چې وي هغه ښکلی کوي او که له يو شي څخه واخيستل شي، هغه بد ښکاري.

نرمي د خير نښه ده

څوک چې په خپلو کارونو کې له نرمۍ څخه کار اخلي، الله پاک هغه ته خير ور په نصيب کوي.

حضرت ابو درداء رضی الله عنه روايت کوي چې رسول الله ﷺ وفرمايل:

[مَنْ أَعْطِيَ حَظَّهُ مِنَ الرَّفْقِ، فَقَدْ أُعْطِيَ حَظَّهُ مِنَ الْخَيْرِ، وَمَنْ مَنَعَ [ص: ۴۲] حَظَّهُ مِنَ الرَّفْقِ، مَنَعَ حَظَّهُ مِنَ الْخَيْرِ] (ابوبکر ابن ابی شيبه. ۱۹۹۷. ج ۱ ص ۴۱).

ژباړه: هغه چاته چې د نرمۍ برخه ورکړل شي، نو د خير برخه ورکړل شوې ده او څوک چې له نرمۍ بې برخې شي، هغه له خير څخه بې برخې شوی دی.

په نرمۍ کې خير ده

حضرت عبدالله بن مسعود رضی الله عنه روايت کوي چې رسول الله ﷺ وفرمايل: [الرَّفْقُ يَمِّنُ، وَالْخُرْقُ سُؤْمٌ] (التقي الهندي. ۱۹۸۱. ج ۳ ص ۵۱).

ژباړه: نرمي خير دی او سختي شومه ده.

د پورتنۍ احاديثو په رڼا کې څرگنديږي چې نرمي د اسلام يو اساسي اصل دی. د الله تعالی او د رسول الله ﷺ خوښې په نرمۍ، ښه چلند او د نورو سره په مهربانۍ کې ده. هر هغه څوک چې نرم وي، هغه ته د خير ډېرې دروازې پرانيستل کېږي

د اسلام نظر د څارويو په اړه. دغه مبحث په درې مطالبو کې شرح کيږي.

اسلام څارويو ته په ښه سترگه گوري

اسلام د څارويو نړۍ ته په يوه عملي او واقعي نظر گوري، چې د دوی اهميت، د انسان لپاره گټې او د کایناتو په رغونه کې د هغوی مرسته څرگندوي. څاروي په اسلامي فکر او شريعت کې مهم ځای لري، چې د قرآني سورتونو له نومونو څخه هم ښکاري. په قرآن کریم کې ځینې سورتونه د څارويو په نوم نومول شوي دي، لکه: البقره، الأنعام، النحل، النمل، العنکبوت او الفيل.

اسلام د څارويو ارزښت بيانوي

قرآن کریم نه يوازې د څارويو اهميت او گټې څرگندوي، بلکې د هغوی عزت او ارزښت هم بيانوي او د انسان ترڅنگ يې د هغوی ځای ټاکلی دی.

په سورة النحل کې الله تعالی د څارويو د اهميت په اړه فرمايي: [وَالْأَنْعَامَ خَلَقَهَا لَكُمْ فِيهَا دِفْءٌ وَمَنَافِعُ وَمِنْهَا تَأْكُلُونَ، وَلَكُمْ فِيهَا جَمَالٌ حِينَ تُرِيحُونَ وَحِينَ تَسْرَحُونَ، وَتَحْمِلُ أَثْقَالَكُمْ إِلَىٰ بَلَدٍ لَّمْ تَكُونُوا بِالْغِيَةِ إِلَّا لِيُبَشِّرَ اللَّهُ لَكُمْ إِنَّ رَبَّكُمْ لَرءُوفٌ رَّحِيمٌ، وَالْخَيْلَ وَالْبِغَالَ وَالْحَمِيرَ لِتَرْكَبُوهَا وَزِينَةً وَيَخْلُقُ مَا لَا تَعْلَمُونَ] (سورة النحل، آيتونه ۸-۵).

ژباړه: څاروي يې ستاسې لپاره پيدا کړل، چې په هغو کې گرمۍ (پيدا کولو) وسيلې، نورې گټې او ستاسو خوراک دی. ستاسو لپاره په هغو کې ښکلا ده، کله چې تاسو هغوی ته ارام ورکوئ او کله چې څرخای ته يې بوزئ. همدغه څاروي ستاسې درانه بارونه هغو ځايونو ته رسوي چې له دوی پرته يې د ځانونو په کړاو او رپرولو سره رسولای شئ. بېشکه ستاسو رب ډېر مهربان او رحم کوونکی دی. اسونه، کچر او خره يې پيدا کړل، چې پرې سپاره شئ او ستاسو لپاره ښکلا ده او هغه څه پيدا کوي چې تاسو پرې نه پوهېږئ.

په اسلام کې د ځينو څارويو ستاينه

اسلام د ځينو څارويو ستاينه کړې ده، د هغوی د ځانگړو گټو او ستايلو وړ صفاتو له امله يې د هغوی سره ښه چلند کول واجب بللي دي. په دې اړه لاندې احاديث او توضيحات وړاندې کېږي:

د اسونو فضيلت

رسول الله ﷺ فرمايلي دي: [الْخَيْلُ مَعْقُودٌ بِنَوَاصِيهَا الْخَيْرُ إِلَىٰ يَوْمِ الْقِيَامَةِ] (الطيالسي، ۱۹۹۹، ج ۲ ص ۳۸۵). ژباړه: د اسونو په تندي کې د قيامت تر ورځې پورې خیر تړلی دی.

بل روايت نورو زياتونو سره راغلي: [وَالْإِبِلُ عَزٌّ لِأَهْلِهَا، وَالغَنَمُ بَرَكَةٌ] (العبيسي، ۱۹۹۷م).

ژباړه: اوبښان د خپل خاوند لپاره عزت دي او وزې برکت دي (ابن حجر، جلد ۶، صفحه ۳۹۵).

د چرګ ستاينه

رسول الله ﷺ فرمايلي دي: [لَا تَسْبُوا الدَّيْكَ، فَإِنَّهُ يُوقِظُ لِلصَّلَاةِ] (الطبراني، ب. ت. جلد ۵ ص ۳۴۰).

ژباړه: د چرګانو بد مه وايئ، ځکه هغه د لمانځه لپاره خلک راويښوي.

د اسونو اهميت: په اسلام کې د اسونو ځای لوړ گڼل شوی دی، ځکه دوی د جگړو، سفرونو او خیر رسولو وسیله دي. د اوسنانو عزت: اوسنان د صحرا د خلکو د بدن پیاوړتیا اود سفرونو لپاره ځانگړی حیثیت لري. د وزو برکت: وزې د خوراک، شیدو او نورو گټو له کبله برکت بلل شوي دي. د چرګانو بد ویل منع دي، ځکه

هغوی د عبادت لپاره خلک راويښوي.

د څارویو سره نرمي د الله جل جلاله عبادت دی

اسلام په دې ټینګار کوي چې د څارویو سره نرمي کول او ښه چلند کول د عبادت یوه بڼه ده، چې ځینې وختونه د لویو انعامونو او د مغفرت قوي اسبابو ته رسېږي.

رسول الله ﷺ فرمايلي دي: [بَيْنَمَا رَجُلٌ يَمْشِي فِي طَرِيقٍ اشْتَدَّ عَلَيْهِ الْحَرُّ، فَوَجَدَ بَيْرًا فَتَزَلَّ فِيهَا فَشَرِبَ، ثُمَّ خَرَجَ، فَإِذَا كَلْبٌ يَلْهَثُ يَأْكُلُ الثَّرَى مِنَ الْعَطَشِ، فَقَالَ الرَّجُلُ: لَقَدْ بَلَغَ هَذَا الْكَلْبُ مِنَ الْعَطَشِ مِثْلَ الَّذِي كَانَ بَلَغَ مِنِّي، فَتَزَلَّ فِي الْبَيْرِ فَمَلَأَ حُفَّهُ مَاءً، ثُمَّ أَمْسَكَهُ بِيَدِهِ حَتَّى رَفَعِي، فَسَقَى الْكَلْبَ، فَشَكَرَ اللَّهُ لَهُ فَعَفَّرَ لَهُ، قَالُوا: يَا رَسُولَ اللَّهِ إِنَّ لَنَا فِي الْبَهَائِمِ أَجْرًا؟ قَالَ: فِي كُلِّ كَبِدٍ رَطْبَةٍ أَجْرٌ] (البخاري، ۱۴۲۲هـ ق. ج ۳ ص ۱۳۲).

ژباړه: یو سړی په لاره روان و، سخته گرمي پرې راغله، نو یوه څاه یې پیدا کړه، وربښکته شو او اوبه یې وڅښلې. کله چې بیرته راووت، وپې لیدل چې یو سپی ساه وهي او له تندې څخه لمده خاوره خوري. هغه سړی وویل: "دغه سپی هم د داسې تندې سره مخ دی لکه چې زه وم." نو خپل بوت یې د اوبو څخه ډک کړ، په خوله کې یې ونیوه، بیرته راوخوت او سپي ته یې اوبه ورکړې. الله تعالی د ده دا عمل خوښ کړ او بښنه یې ورته وکړه. اصحابو وپوښتل: ای د الله رسوله! ایا موږ ته د څارویو په پاللو کې اجر شته؟ هغه وویل هو! په هر ژوندي ساه لرونکي (ژوي) باندې احسان کې اجر او ثواب شته.

تبرې سپي ته اوبه ورکول د گناه د بښنې سبب کېږي

رسول الله ﷺ فرمايلي دي: [إِنَّ امْرَأَةً بَعِثَتْ رَأْتَ كَلْبًا فِي يَوْمٍ حَارٍ يَطِيفُ بَيْتْرٍ قَدْ أَدْلَعَ لِسَانَهُ مِنَ الْعَطَشِ، فَتَزَعَتْ لَهُ بِمَوْقِعِهَا، فَعَفَّرَ لَهَا] ژباړه: یوې فاحشې ښځې په گرمه ورځ کې یو سپی ولید، چې د ډېرې تندې له کبله د یوې څا په څنګ کې گرځېده او ژبه یې راوتلې وه، هغې خپل بوت (بوت) واخېست او هغه

ته يې اوبه ورکړې، نو الله تعالی هغه ښځه وښله (التميمي، الموصلي، ۱۹۸۴. ج ۱۰ ص ۴۲۳)
(النووي، ۱۳۹۲. ج ۱۴، ۲۴۲).

انسان کولی شي د څارويو سره د نرمۍ او ښه چلند له لارې د الله له لورې انعام ترلاسه کړي.
حتی د څارويو د تندې او اړتیا په حالت کې د هغوی سره مرسته کول د اسلام له مخې عبادت گڼل کېږي. د فاحشې ښځې گناه ځکه وښل شوه، چې هغې له یوه سپي سره مرسته وکړه.

د اسلام لخوا د څارويو سره د ځينو ممنوعه تصرفاتو تحریم

اسلام په څارويو کې د ځينو بدو او غیر شرعي تصرفاتو پر وړاندې سخت دریځ لري؛ لکه د هغوی څورول، بې گټې وژل او د هغوی په خپل منځ کې په جگړو اچول. داسې اعمال د اسلام له نظره گناه گڼل کېږي او د سزا وړ دي. رسول الله ﷺ د دې موضوع په اړه لاندې حدیثونه د ویلي دي:

د څارويو له جنګ اچونې څخه منعه

اسلام د څارويو جنګول او یو د بل په ضد تحریکول منع کړي دي.
رسول الله ﷺ فرمایلي دي: [نَهَى رَسُولُ اللَّهِ صَلَّى اللَّهُ عَلَيْهِ وَسَلَّمَ عَنِ التَّحْرِيشِ بَيْنَ الْبَهَائِمِ] (لسجستاني، ب. ت. ج. ۳. ص. ۲۶). ژباړه: رسول الله ﷺ د څارويو جنګول منع کړې.

د څارويو د بچيو سره لوبې

د څارويو بچيو سره باید بې ځايه لوبې ونه شي. ځينې خلک د مرغانو پچي نيسي بيا يې کوچنيو ماشومانو ته په لاس کې ورکوي، هغوی يې څوروي او په دې سره د هغوي ميندې هم څورېږي. رسول الله صلی الله عليه وسلم له دې کار څخه منع کړې ده.

[مَنْ فَجَعَ هَذِهِ بَوْلِدَهَا؟ رُدُّوا وَلَدَهَا إِلَيْهَا] (لسجستاني، ب. ت. ج. ۳ ص ۵۵). ژباړه: څوک دی، چې د دې مور له ماشوم سره بې رحمه چلند کوي؟ خپل ماشوم هغې ته بیرته ورکړئ.

د چوغکې یعنی د مرضی بې گټې وژنه

رسول الله ﷺ فرمایلي دي: [مَنْ قَتَلَ عُصْفُورًا عَبَثًا عَجَّ إِلَى اللَّهِ يَوْمَ الْقِيَامَةِ يَقُولُ: يَا رَبِّ إِنَّ فَلَانًا قَتَلَنِي عَبَثًا وَلَمْ يَقْتُلْنِي لِمَنْفَعَةٍ] (احمد بن حنبل، ب. ت. ج. ۳۲ ص ۲۲۰).

ژباړه: څوک چې یوه چوغکه بې گټې وژني، هغه به په قیامت کې د الله حضور ته ورشي او وبه وايي: "يا ربه! هغه کس بې گټې وژلې يم، د کوم منفعت لپاره يې نه يم وژلې."

د څارويو د نښه گرځولو څخه منعه

ځينې خلک د نښې پخولو لپاره مارغان خوشې کوي او بيا يې په هوا کې پرې ډزی کوي يا يو حيوان ترې او بيا له لرې مسافې پرې ډزی کوي. رسول الله ﷺ فرمايلي دي: [لَعْنُ اللَّهِ مَنْ اتَّخَذَ شَيْئًا فِيهِ رُوحٌ غَرَضًا] (الترمذي، ۱۹۷۵م ج ۴ ص ۷۲).

ژباړه: (الله تعالی هغه کسان لعنت کوي چې د ژونديو موجوداتو له جسد څخه د هدف په توگه استفاده کوي).

د څارويو سره نرمي او درناوی د اسلام بنسټيزه لارښوونه ده چې د څارويو سره بايد په نرمه او مهربانه توگه چلند وشي، که څه هم هغوی ښکار يا کارگران وي.

د څارويو د ناسمې کارونې څخه منعه

اسلام انسانانوته دا حق ورکړی، چې د څارويو څخه گټه واخلي، خو دا حق بايد په مشروع ډول وي. که دا حق په ناسم ډول وکارول شي، نو اسلام هغه منع کړی دی. د اسلام په متونو کې د ذبح کولو په اړه ځانگړې لارښوونې راغلې دي، چې تفصيل يې په لاندې ډول دی.

د ذبح کولو د حق په ناسم استعمال کې تحريم

اسلام انسانانو ته د څارويو د ذبح کولو حق ورکړی، خو په دې حق کې د مهربانۍ او احسان امر يې کړی دی. رسول الله ﷺ فرمايي:

[وَإِذَا ذَبَحْتُمْ فَأَحْسِنُوا الذَّبْحَةَ، وَليُحَدِّدْ أَحَدُكُمْ شَفْرَتَهُ، وَلْيُرِخْ ذَبِيحَتَهُ] (الصنعاني، ۱۴۰۳هـ ق ژباړه: ج ۴ ص ۴۹۲). ژباړه: کله چې تاسو ذبحه کوئ، نو په ذبح کولو کې مهرباني وکړئ، شفره مو تيره کړئ او خپلې ذبحې ته آرام ورکړئ.

۱. د ذبحې کولو اصول: فقهاوو د ذبح کولو په وخت کې ځينې آداب او اصول ټاکلي دي، چې د څارويو سره د مهربانۍ او احترام ډاډ ورکوي. د امير المؤمنين عمر بن خطاب لخوا ويل شوي: [من الإحسان للذبيحة أن لا تجر الذبيحة إلى من يذبحها] ژباړه: د ذبح کولو احسان دا دی، چې څاروی د ذبح کولو ځای ته کش نه شي.

۲. د ذبح کولو په وخت د څاروي تر مخ د چرې تيره کول منعه دي: فقهاوو ويلي، چې د ذبحې څخه مخکې بايد څاروي ته د چرې تيره کول ونه ښودل شي. د ابن عباس څخه روايت دی:

[مَرَّ رَسُولُ اللَّهِ، صَلَّى اللَّهُ عَلَيْهِ وَسَلَّمَ، عَلَى رَجُلٍ وَأَضَعَ رِجْلَهُ عَلَى صَفْحَةِ شَاةٍ، وَهُوَ يَحْدُ شَفْرَتَهُ، وَهِيَ تَلْحَظُ إِلَيْهِ بَصَرَهَا، فَقَالَ: «أَفَلَا قَبْلَ هَذَا، أَتُرِيدُ أَنْ تَمِيتَهَا مَوْتَتَيْنِ؟!»] (المقدسي، ۲۰۰۰م ج ۱۲ ص ۱۵۴). ژباړه: رسول الله صلی الله علیه و سلم له يوه سړي تېر شو چې خپله پښه يې د پسه په غاړه

اينبې وه او چاره يې تېروله، او هغې په خپلو سترگو ليدله. نو رسول الله ﷺ ورته وويل: "ايا ته غواړې چې دا څاروی دوه ځلې ووژنې؟ ولې دې چاره مخکې له دې تېره نه کړه!؟"

۳. د ذبح کولو په وخت کې د مهربانې او نرمې ترویج: رسول الله ﷺ د ذبح کولو په وخت کې د څارویو سره په نرمې او مهربانې چلند کولو سپارښتنه کړې، کله چې یوه کس د ذبحې لپاره یو پسه په زور کشاوه، نو رسول الله ﷺ وويل: [يَا جَزَارُ سَفْهًا سَوْفًا رَفِيقًا] الصنعاني (۱۴۰۳. ج ۴ ص ۴۹۳). ژباړه: ای قصابه! په نرمې سره يې بوزه.

د څاروي د وژلو په حق کې بې ځايه سختي

اسلام انسان ته د هغو څارویو د وژنې اجازه ورکړې، چې زیان رسوي؛ لکه مضر سپی (لکه لیونی سپی)، زهري مار، تخریب کوونکی مورک او ورته نور. خو اسلام د دې وژلو اجازه هم په نرمه او انساني توګه ورکړې، رسول الله صلی الله علیه وسلم فرمایلي دي: [إن الله كتب الإحسان في كل شيء، فإذا قتلتم فأحسنوا القتلة] (ابن ماجه. ب تب ج ۲ ص ۱۰۵۸).

ژباړه: بېشکه الله تعالی په هر څه کې ښه چلند لازم کړی دی، نو کله چې تاسو وژنه کوئ، په ښه طریقه يې ترسره کړئ.

د میړیو له سوځولو څخه منعه

د ابن مسعود رضي الله عنه څخه روایت دی چې وايي: مور د رسول الله صلی الله علیه وسلم سره په یوه سفر کې وو، نو مور د میړیو یوه څاله وسوځوله. رسول الله صلی الله علیه وسلم وويل: [من حرق هذه؟] (ژباړه: څوک دی چې دا يې وسوځوله؟) مور ورته وويل: مور سوځولې ده. هغه وفرمایلي: [انه لا ينبغي أن يعذب بالنار إلا رب العالمين] (الشاشي. ۱۴۱۰هـ. ق. ج ۱ ص ۳۲۰).

ژباړه: بېشکه یوازې رب العالمین ته ښايي چې د اور عذاب ورکړي.

د کربوري وژنه

رسول الله صلی الله علیه وسلم د الوزغ (یوه زیان رسونکې خزنده) د وژلو امر کړی دی، خو په ښه توګه يې د وژلو لارښوونه کړې، يعنې په یوه ګوزار سره يې ووژنئ او له زیاتو ګوزارونو څخه ځان وساتئ. د ابو هريرة رضي الله عنه څخه روایت دی، چې رسول الله صلی الله علیه وسلم وفرمایلي: [من قتل وزغة في أول ضربة فله كذا وكذا حسنة].

ژباړه: څوک چې الوزغ په لومړي ګوزار ووژني، هغه ته د فلاني مقدار ثواب دی.

په یوه روایت کې راځي:

[من قتل وزغا في أول ضربة كتبت له مائة حسنة، وفي الثانية دون ذلك، وفي الثالثة دون ذلك] (النيسابوري. ب ت. ج ۴ ص ۱۷۵۸).

ژباړه: څوکه چې الوزغ په لومړي گوزار ووژني، هغه ته سل نيکي ليکل کېږي. په دويم گوزار کې لږ څه کمېږي او په درېيم گوزار کې بيا تر دې هم کمې نيکي ليکل کېږي.

د سوارۍ په حق کې بې ځايه سختي او د هغې اسلامي قيودات

متن: [لِتَرْكَبُوهَا وَزِينَةً] الله تعالى څاروي د انسان د سفر او زينت لپاره مسخر کړي دي، خو دا حق مطلق نه دی. اسلامي شريعت داسې حدود او قيودات وضع کړي، چې د څاروي د حقونو رعايت وکړي او د هغه له ضرر څخه مخنيوی وکړي.

د څاروي د سوارۍ په اړه اړين حقونه

په اوږدو سفرونو کې څاروي ته بايد د ارام او رمه کولو اجازه ورکړل شي. په صحيح بخاري او مسلم کې د ابو هريرة رضي الله عنه څخه روايت دی، چې رسول الله صلى الله عليه وسلم وفرمايل: [إذا سافرتم في الخصب فأعطوا الإبل حظها من الأرض] (النسائي. ۲۰۰۱. ج ۸ ص ۱۱۱). ژباړه: که په هغه ځمکه کې چې حاصل ورکوي سفر کوئ او ښانو ته د ځمکې خپله برخه ورکړئ.

امام نووي په "شرح صحيح مسلم" کې ليکلي: [معنى الحديث الحث على الرفق بالدواب، ومراعاة مصلحتها]

ژباړه: په دې حديث کې د څارويو سره نرمي او د هغوی د مصلحت رعايت کولو باندې ټينگار شوی دی.

په يوه څاروي باندې د دريو کسانو سپرېدلو منعه

په اسلام کې په يوه څاروي باندې د دريو کسانو سپرېدل منع دي. په الطبراني کې د جابر رضي الله عنه روايت دی، چې رسول الله صلى الله عليه وسلم وفرمايل:

[نهى رسول الله صلى الله عليه وسلم أن يركب ثلاثة على دابة] (الطبراني. ب ت. ج ۷ ص ۲۸۷). ژباړه: رسول الله صلى الله عليه وسلم. په يوه څاروي د دريو کسانو د سپرېدو نهې کړې ده.

[يحمل ما ورد في الزجر من ذلك على ما إذا كانت الدابة غير مطيقة].

ژباړه: دا حکم د هغو څارويو لپاره دی، چې د دريو کسانو وزن نه شيزغملی.

په څاروي د پورته کېدو او د هغه د ځورولو منعه

په شريعت کې په څاروي باندې پورته کېدل او هغه ځورول منع دي.

په سنن ابو داود کې روایت دی، چې رسول الله صلی الله علیه وسلم وفرماییل: [یاکم أن تتخذوا ظهور دوابکم منابر] (البیهقي. ۲۰۰۳. ج ۵ ص ۴۱۸). ژباړه: د څاروي څټ د منبر په څېر مه کاروئ.

سهیل بن الحنظلیه وایي: [مر رسول الله صلی الله علیه وسلم ببعير قد لصق ظهره ببطنه فقال: اتقوا الله في هذه البهائم فاركبوها صالحة] (ابن خزيمة. ب. ت. ج ۴ ص ۱۴۳).

ژباړه: رسول الله صلی الله علیه وسلم د یوه اوبن د څنگ تېر شو، چې شا یې له خټې سره نښتې وه، ویې فرماییل: د دې څارویو په اړه له الله وېره وکړئ، په هغه په نرمۍ سره سپاره شی. ("

په هغو څارویو سپرېدل، چې د سپرېدو لپاره نه دي پیدا شوي

قاضي ابو بکر بن العربي لیکلي: [لا خلاف في أن البقر لا يجوز أن يحمل عليها].

ژباړه: په دې کې هېڅ اختلاف نشته، چې غواگانې باید د سپرېدو لپاره ونه کارول شي، ځکه چې هغوی د دې وړتیا نه لري.

د ضرر رسونکو قیدونو کارونه

په صحیح حدیث کې راغلي، چې رسول الله صلی الله علیه وسلم وفرماییل: [لا یبقین فی رقبة بعیر قلادة من وتر إلا قطعت] (مالک بن انس. ۲۰۰۴. ج ۵ ص ۱۳۷۱). ژباړه: د اوبن په غاړه کې داسې قلاده مه پرېږدئ، چې هغه ته زیان ورسوي. ځینې علماء په دې حدیث کې په څاروي د رحم ټینګار کوي او وایي چې دا ډول قیدونه د څاروي د اختناق او تکلیف سبب ګرځي.

لاسته راوړنې

۱. اسلام د نرمۍ او رفق دین دی. اسلام په ټولو چارو کې د نرمۍ او مهربانۍ اصول شامل کړي دي.
۲. قرآن کریم څارویو ته په ښه سترګه ګوري. په قرآن کریم کې ځینې سورتونه د څارویو په نوم نومول شوي دي، لکه: البقره، الأنعام، النحل، النمل، العنکبوت او الفیل.
۳. اسلام د انسان ترڅنګ څارویو ته مهم ځای ورکوي او د هغوی عزت کول اړین بولي.
۴. قرآن کریم د ځینو څارویو ستاینه کړې ده لکه اس، چرګ او اوبن.
۵. د بار وړلو او سورلۍ په حق کې باید د څارویو مراعات و شي او له ډیر بار نه چې توان یې نه لري ډډه وشي.
۶. د څارویو خوراک او څښاک ته باید پوره پاملرنه وشي.

مناقشه

په اسلام کې د څارويو د حقونو په اړه ځانگړې لارښوونې شته او د هغوی سره د ښه چلند او توان په پام کې نيولو باندې ټينگار شوی دی .

په يوه حيوان د دريو کسانو سپرېدل يو مسله ده، چې په اړه يې د علماوو ترمنځ اختلاف موجود دی . امام نووي په خپل کتاب "المجموع شرح المهذب" کې د دې موضوع په اړه بحث کړی دی . هغه ليکي:

"که درې کسان په يوه څاروي سپرېږي او دې څاروي ته ضرر رسوي، نو دا منع ده؛ ځکه چې دې څاروي ته زيان رسوي" (النووي، ۱۹۹۷، ج ۹ ص ۳۸۲) .

ابن قدامه په خپل کتاب "المغني" کې دې مسلې ته اشاره کړې ده. هغه وايي:

"که يو څاروی د دريو کسانو وزن نه شي زغملی اودوی پرې سپرېږي، نو دا ناروا ده؛ ځکه چې دې څاروي ته زيان رسوي (ابن قدامه، ۱۹۹۷، ج ۹ ص ۳۸۲) .

ابن تيميه په خپل کتاب "مجموع الفتاوي" کې دې موضوع ته اشاره کړې ده. هغه ليکي:

"که څاروی د دريو کسانو وزن زغملی شي او زيان نه ورته رسېږي، نو دا جايز دی؛ خو که زيان ورته رسېږي، نو دا منع ده" (ابن تيمية، ۲۰۰۴، ج ۳۱ ص ۲۳) .

په دې مسله کې د علماوو ترمنځ اختلاف شته، خو عمومي اصل دا دی چې که درې کسان په يوه څاروي سپرېږي او دې څاروي ته زيان رسوي، نو دا منع ده؛ خو که څاروی پياوړی وي اوزيان نه ورته رسېږي، نو جايز دی .

پايښي

۱. په اسلام کې د څارويو حقونه ځانگړې ارزښت لري او د هغوی سره د ښه چلند په اړه روښانه لارښوونې شته .

۲. اسلام مسلمانانو ته امر کوي، چې له څارويو سره په رحم او شفقت چلند وکړي. اسلام د څارويو د ښې پالنې او د هغوی د اړتياوو په پوره کولو ټينگار کوي. که څوک څاروی ساتي، نو مکلف دی چې هغه ته خواړه او اوبه ورکړي او د روغتيا خيال يې ساتي .

۳. څاروي ژوند کول غواړي او د ژوند درناوی يېبايد وشي. د هغوی د ژوند اخيستل يوازې هغه وخت روا دی، چې د خوراک لپاره وي يا بل مشروع دليل ولري. اسلام څارويو ته د بې ضرورته زيان رسول سخت منع کړې ده .

۴. د ساعت تېرې لپاره د څارويو ځورول حرام دی .

۵. اسلام انسانانو ته لارښوونه کوي، چې د څارويو لپاره چاپيريال جوړ کړي. د څرخايونو ساتنه او د هغوی د ژوند د چاپيريال خرابول ناروا دي.
۶. په اسلام کې د څارويو د حقونو اصول د رحم، عدالت او مسؤوليت پر بنسټ ولاړ دي. دا اصول نه يوازې د څارويو حقونه خوندي کوي؛ بلکې د انسانانو په اخلاقو کې هم ښه والی راولي. د اسلامي ښوونې مور ته دا رانښيي، چې ټول مخلوقات د الله تعالی له لوري پيدا شوي او له هغوی سره بايد په مهرباني چلند وشي.

اخځليکونه

- ابن تيميه، ا. (٢٠٠٤م). *مجموع الفتاوى*. مجمع الملك فهد، مدينه، سعودي عربستان.
- الإسفرائيني، ي. (١٩٩٨م). *المستخرج علي صحيح مسلم*. دار المعرفة، بيروت.
- البخاري، م. (١٤٢٢هـ، ق). *الجامع المسند الصحيح المختصر من أمور رسول الله صلى الله عليه وسلم وسننه وأيامه = صحيح البخاري*. دار طوق النجاة.
- الترمذي، م. (١٩٧٥). *سنن الترمذي*. شركة مكتبة ومطبعة مصطفى البابي الحلبي.
- الخراساني، ا. (١٤٢٤هـ). *السنن الكبرى*. دار الكتب العلمية، بيروت.
- السجستاني، س. (ب ت). *سنن أبي داود*. المكتبة العصرية، صيدا، بيروت.
- الشافعي، ه. (١٤١٠هـ، ق). *المسند للشافعي*. مكتبة العلوم والحكم، المدينة المنورة.
- الشيباني، ا. (٢٠٠١م). *مسند الإمام أحمد*. مؤسسة الرسالة.
- الطبراني، س. (ب ت). *المعجم الكبير*. مكتبة ابن تيمية، القاهرة.
- الصنعاني، ع. (١٤٠٣)، *المصنف*. المجلس العلمي - الهند، المكتب الإسلامي، بيروت،
- الطبراني، س. (ب ت). *المعجم الأوسط*. دار الحرمين، القاهرة.
- الطحاوي، م. (١٤١٥هـ). *شرح مشكل الآثار*. مؤسسة الرسالة.
- الطيالسي، س. (١٩٩٩م). *مسند الطيالسي*. دار هجر، مصر.
- العسبي، ع. (١٩٩٧م). *مسند ابن أبي شيبة*. دار الوطن، الرياض.
- الغزويني، ع. (ب ت). *سنن ابن ماجه، دار إحياء الكتب العربية*، فيصل عيسى البابي الحلبي.
- المتقي الهندي، ع. (١٩٨١م). *كنز العمال في سنن الأقوال والأفعال*. مؤسسة الرسالة.
- المدني، م. (٢٠٠٤م). *الموطأ*. مؤسسة زايد بن سلطان آل نهيان للأعمال الخيرية والإنسانية، أبو ظبي، الإمارات.
- المقدسي، ع. (١٩٩٧). *المعني*. دار عالم الكتب، رياض، سعودي عربستان.
- الموصلى، ا. (١٩٨٤م). *مسند أبي يعلى*. دار المأمون للتراث، دمشق.
- النسائي، ا. (٢٠٠١م). *السنن الكبرى*. مؤسسة الرسالة - بيروت
- نووي، ي. (١٩٩٧). *المجموع شرح المهذب*. دار الفكر، بيروت، لبنان.
- نووي، ي. (١٣٩٢). *المنهاج شرح صحيح مسلم بن الحجاج دار إحياء التراث العربي، بيروت*.
- النيسابوري، م. (ب ت). *المسند الصحيح المختصر بنقل العدل عن العدل إلى رسول الله صلى الله عليه وسلم*. دار إحياء التراث العربي، بيروت.
- النيسابوري، م. (ب ت). *صحيح ابن خزيمة*. المكتب الإسلامي - بيروت.